

بِسْمِ اللّٰهِ الرَّحْمٰنِ الرَّحِیْمِ وَبِهِ نَسْتَعِیْنُ

**ماہنامہ!**

## عالم اسلام پر فکری یلغار اور ہم.....

عالم اسلام پر فکری یلغار مستشرقین اور تحریک استشراق کے جاسوسوں اور ایجنٹوں کی دسیسہ کاریوں کا شاخسانہ ہے..... اس یلغار کی ابتداء کیسے ہوئی؟ یہ کتنی سنگین اور دور رس ہے؟ اور اس نے عرب اور مسلم ممالک میں کیا نتائج پیدا کیے ہیں؟ اس کا اندازہ ماضی قریب کی ایک استشراقی تالیف..... السی این یتجہ الاسلام..... (Whither Islam) کے مطالعہ سے لگایا جاسکتا ہے جسے مستشرقین کی مختلف نسلوں اور جنسوں نے بڑی کاوش سے مرتب کیا ہے۔ مجمع اللغة العربیة جس کے بارے میں ہمارے ہندو پاک کے بعض مسلمان پروفیسرز، یہ باور کرتے کراتے رہے کہ یہ مسلم دنیا اور عرب مسلم اسکالرز کا ایک فورم ہے، دراصل تحریک استشراق کا ایک جال تھا اور ہے۔ برطانوی وزارت خارجہ کے ایڈوائزر مسٹر گیب (Gib) جنہیں ہماری یونیورسٹیوں کا روشن خیال طبقہ ایک روشن خیال مفکر و دانشور کے طور پر اور کبھی منصف مزاج مؤرخ کے طور پر پیش کرتا ہے مجمع اللغة العربیة کے معزز رکن کے طور پر ایک طویل عرصے تک مجمع سے وابستہ رہے۔ ان کی مرتب کردہ مذکورہ بالا کتاب اسلامی دنیا کے پڑھے لکھے طبقے کو ورغلانے، دام تزدیر میں پھانسنے اور پھر انہیں عالم استعمال کے خلاف استعمال کرنے کے وہ سارے منصوبے اپنے اندر سمیٹے ہوئے ہے جن میں سے بیشتر پر عمل درآمد ہو چکا یا ہو رہا ہے۔ اس کتاب کے مطالعہ سے اندازہ لگایا جاسکتا ہے کہ اس فکری یلغار نے کیا کیا شبہات و اعتراضات اٹھائے اور کیا منصوبے اور اسکیمیں تیار کی ہیں، جن کا مقصد مسلم معاشرے کی بنیادیں ہلانا اور اسلامی دعوت کی اشاعت روکنا ہے۔ یہ کتاب عربی انگریزی اور دیگر کئی زبانوں میں شائع ہوئی مگر افسوس کہ عالم اسلام کی کسی بھی دینی یا مذہبی جماعت یا شخصیت نے اس کے مقابلے میں اپنی امت کی رہنمائی کے لئے کوئی ایسی چیز پیش نہ کی جو یہ بتاتی کہ اسلام نے امت کو اس فکری یلغار سے بچانے اور ثابت قدم رکھنے اور اس کے بہت سے منصوبوں اور سازشوں کو ناکام بنانے کے لیے کیا راہ عمل متعین کی ہے۔ نہ کچھ ایسا ہو سکا کہ ہمارے کسی شیخ الاسلام، محدث مجدد، مفکر، دانشور نے یہ تجویز کیا ہوتا کہ اس یلغار کا مقابلہ کرنے اور تمام میدانوں اور تمام

☆ ماہنامہ للضرورة بقدر بقدر ☆ جو چیز ضرورتاً مباح کی گئی ہو اس کی مقدار کا تعین بھی اسی کے مطابق ہوگا ☆

سطحوں پر امت کو اس کے اثرات سے بچانے کیلئے کیا تدابیر اختیار کی جائیں۔ اہل سنت کہلانے والے دونوں بڑے مذہبی ماتب فکر (بریلوی و دیوبندی) بھی ایسا کوئی نہ تو اپنا جدا جدا اور نہ ہی مشترکہ فورم تشکیل دے سکے جو باہمی اختلافات کو ایک طرف رکھ کر صہیونیت اور تبلیغی کفر و شرک کی چھتری کے نیچے پرورش پانے والی تحریک استشراق کا راستہ روک سکتا اور امت مسلمہ کے جوانوں کو فکری یلغار سے محفوظ رکھنے کی تدبیر کر پاتا۔ حضرت ضیاء الامت پیر محمد کرم شاہ صاحب الازہری رحمۃ اللہ علیہ نے جس طرح بروقت اس کی نشاندہی فرمائی تھی اور اپنی تالیف ضیاء التبی میں اس خطرناک دشمن کی، کیمسٹری (عناصر ترکیبی)، تاریخ، جغرافیاء اور اہداف کا ذکر فرمایا تھا اور اس کے عزائم کو آشکارا کیا تھا، کاش! اس کے بعد اس تحریک کے خلاف کسی نے علم جہاد بلند کیا ہوتا اور کوئی آگے بڑھا ہوتا۔

بین الاقوامی اسلامی فقہ اکیڈمی جدہ کی کونسل کے ۱۹۹۲ء میں منعقد ہونے والے ایک اجلاس میں اس صورتحال پر غور کیا گیا اور فکری یلغار کے مقابلہ کے سلسلہ میں درج ذیل قراردادیں پاس کی گئیں۔

اول: شریعت اسلامیہ کے نفاذ کے لیے کام کیا جائے اور بین الاقوامی سیاسی تعلقات کی تشکیل میں اس کو بنیاد بنایا جائے۔

دوم: تعلیم و تربیت کے نظاموں کو غیر اسلامی عناصر سے پاک کیا جائے اور ان کو اس مقصد کے ساتھ ترقی دی جائے کہ نئی نسل کی تعمیر معاصر اسلامی تربیتی بنیادوں پر کی جائے اور اس کو اس طرح تیار کیا جائے کہ اسے اپنے دین کا شعور ہو اور وہ فکری یلغار کے تمام مظاہر سے محفوظ رہ سکے۔

سوم: داعیان اسلام کی تیاری کے لیے ایسے نصاب کی تشکیل نو ہو جس کے ذریعہ وہ اسلام کی روح اور انسانی زندگی کی تعمیر میں اس کے طریقہ کار کا صحیح ادراک کر سکیں، ساتھ ہی انھیں عصری ثقافت سے بھی آگاہی ہوتا کہ وہ موجودہ معاشروں کے ساتھ پورے شعور اور بصیرت کے ساتھ تعامل کر سکیں۔

چہارم: ثقافتی یلغار کے تمام مظاہر اور اثرات کا مقابلہ کرنے اور مسلمانوں کو ان کے دین کی مکمل اور بھرپور واقفیت بہم پہنچانے کیلئے ان کی زندگی میں مسجد کو مکمل تربیتی مقام دیا جائے۔

پنجم: جو شہادت دشمنان اسلام نے پھیلائے ہیں ان کا ازالہ خالص علمی اور سنجیدہ انداز سے کیا جائے، جس سے ایک مومن کا اس دین پر پوری طرح اعتماد بحال رہے۔ ان شہادت کاروں کو دکر نے میں معذرت خواہانہ اور کم زور انداز نہ اختیار کیا جائے۔

ششم: در آمد افکار و نظریات کے مطالعہ و جائزہ کا اہتمام کیا جائے اور پوری دیانت اور معرفت کے ساتھ ان کے نقائص اور کوتاہیوں کی نشان دہی کی جائے۔

ہفتم: اسلامی بیداری سے دلچسپی لی جائے اور ان تمام اداروں کی امداد اور تعاون کیا جائے جو دعوت کے میدان میں سرگرم ہیں اور صحیح اسلامی تشخص کی تعمیر کا کام کر رہے ہیں، تاکہ انسانی معاشرے کے سامنے انفرادی اور اجتماعی سطح پر اور سیاسی، اجتماعی، ثقافتی اور اقتصادی، غرض زندگی کے تمام میدانوں میں اسلامی اصول حیات کی درخشاں تصویر سامنے آسکے۔

ہشتم: عربی زبان کے فروغ کی کوشش کی جائے، اس کی نشر و اشاعت کا اہتمام کیا جائے اور دنیا بھر میں اس کی تعلیم کو مستحکم کیا جائے۔ اس لحاظ سے کہ یہ قرآن کریم کی زبان ہے اور اس بات کی کوشش کی جائے کہ عرب اور اسلامی ملکوں میں تمام اسکولوں، کالجوں اور یونیورسٹیوں میں عربی زبان کو ذریعہ تعلیم بنایا جائے۔

نہم: اسلام کی اعلیٰ ظرفی اور رواداری کو بیان کیا جائے اور واضح کیا جائے کہ وہ انسانوں کی دنیا و آخرت کی بھلائی اور سعادتوں کے لیے آیا ہے۔ اس چیز کی تشہیر عالمی پیمانے پر اور تمام زندہ زبانوں میں کی جائے۔

دہم: تشہیر اور خبر رسانی کے جتنے ذرائع موجودہ دور میں پائے جاتے ہیں ان سب کو، کلمہ حق اور کلمہ خیر دنیا کے چپے چپے میں پہنچانے کے لیے استعمال کیا جائے اور کسی بھی دستیاب ذریعہ کو استعمال کرنے میں کوتاہی نہ کی جائے۔

یازدہم: موجودہ دور کے مسائل اور مشکلات کے اسلامی حل پیش کرنے کی کوشش کی جائے اور ان حلوں کو عملی جامہ پہنانے کے لیے جدوجہد کی جائے، کیونکہ کامیاب عملی تطبیق دعوت اور اشاعت دین کا سب سے مؤثر طریقہ ہے۔

دوازدہم: مسلمانوں کے مابین اتحاد و اتفاق اور تمام میدانوں میں ان کے درمیان ہم آہنگی اور یک جہتی کے مظاہر کو مستحکم کرنے اور مصالحتانہ طریقوں سے شریعت کے معروف احکام کے مطابق اختلافات و تنازعات کو حل کرنے کی کوشش کی جائے، تاکہ مسلمانوں کی وحدت پارہ پارہ کرنے اور ان کے درمیان اختلافات اور تنازعات کو ہوا دینے کے منصوبے ناکام ہو جائیں۔

سیزدہم: مسلمانوں کو طاقت و روادار اقتصادی اور فوجی لحاظ سے خود کفیل بنانے کی کوشش کی جائے۔

چہار دہم: تمام عرب اور اسلامی ممالک سے اپیل کی جائے کہ روئے زمین کے مختلف حصوں میں جو مسلمان ظلم و ستم کا شکار ہیں ان کی مدد و حمایت کی جائے، ان کے مسائل میں انھیں سہارا دیا جائے اور مختلف دستیاب وسائل کی مدد سے ظلم و جارحیت کو ان سے دفع کیا جائے۔

کونسل یہ بھی سفارش کرتی ہے کہ اکیڈمی کی جنرل سیکریٹریٹ فکری یلغار کے موضوع کی اہمیت اور اس کے مظاہر اور نئے اسالیب کا مقابلہ کرنے کے لیے ایک مکمل اسٹریٹیجی وضع کرنے کی ضرورت کے پیش نظر اس موضوع کے اہم پہلوؤں پر اکیڈمی کے آئندہ اجلاسوں اور مذاکروں میں بحث کروائے۔

ان قراردادوں کی زبان و بیان سے اندازہ لگایا جاسکتا ہے کہ یہ کس قدر مرعوبیت کے جذبے کے تحت منظور کی گئیں اور عملی اقدامات کے حوالہ سے نہ تو کوئی لائحہ عمل مرتب کیا گیا اور نہ ہی مسلم امہ کے حکمرانوں کو فکری یلغار کا راستہ روکنے کے سلسلہ میں (مجبور تو درکنار) محض اپروچ ہی کیا گیا۔ مسلم امہ کے حکمران اب بھی اپنی اپنی حکومتیں اور بادشاہتیں بچانے کی فکر میں ہیں اور فکری یلغار کو روکنے کی تدبیر ان میں سے کسی کے ایجنڈے میں شامل ہی نہیں۔ نتیجہ ہمارے سامنے ہے کہ مسلم امہ کے جوانوں میں بے راہ روی، دین بیزاری اور مغرب پرستی عروج پر ہے۔ ملالہ یوسفزئی کے ڈرامائی کیس میں ہمارے میڈیا اور ماضی حال و مستقبل کے حکمرانوں کا کردار اس فکری یلغار کے اثرات کو سمجھنے کے لئے کافی ہے۔

ضرورت اس امر کی ہے کہ اس فکری یلغار کے آگے بند باندھنے کی خاطر علماء امت قیادت فراہم کریں اور دین دارنو جوان دین پر مٹنے کا جذبہ لے کر میدان عمل میں اتریں اور اس میڈیا کے خلاف سب سے پہلے اعلان جہاد کریں جو مغربی فکر و فلسفہ کے مرکزی مبلغ کا کردار ادا کر رہا ہے۔ جو قوم کے جوانوں کے ذہنوں کو مخصوص مغربی افکار کا اسیر بنانے کے لئے ایڑھی چوٹی کا زور صرف کئے ہوئے ہے۔ مگر یہ جہاد میڈیا کے مراکز پر بارودی حملوں سے نہیں ہوگا اور نہ ہی یہ ڈرون ٹیکنالوجی کا محتاج ہے بلکہ فکری یلغار کے خلاف جہاد بالمثل کرنا ہوگا۔ اور یہ کام عہدۃ الدراہم والدندانیر قسم کے ان کٹھ ملاؤں اور نام نہاد پروفیسروں سے متوقع نہیں جو بے لاش اور اوباما کے دسترخوان پر ناشتہ کے خواہش مند اور اسی آس میں جیتے ہیں، بلکہ یہ جذبہ للہیت کے اسلحہ سے لیس مثبت فکر کے حامل مردان خدا اور مثبت فکر کو فروغ دینے کی صلاحیتوں سے مسلح افراد ہی کر سکیں گے جنہیں منفی میڈیا کے مقابل ایک مثبت میڈیا لانا ہوگا جو امت مسلمہ کے اہداف کے مطابق کام کر سکے۔ (العبدا المذنب، بابونظام مہر علی گوٹرومی)